

Kerala Gazette No. 35 dated 4th September 2007.

**PART II**



**കേരള നിയമസഭാ സെക്രട്ടേറിയറ്റ്**

**വിജ്ഞാപനം**

നമ്പർ 3148/ലെജിൻ-3/2007/ലെജി.

തിരുവനന്തപുരം, 2007 സെപ്റ്റംബർ 4.

കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളുടെ 69-ാം ചട്ടപ്രകാരം, 2007-ലെ വനിതാ കമ്മീഷൻ (ഭേദഗതി) ബിൽ, ഉദ്ദേശകാരണങ്ങളുടെ വിവരണത്തോടും ധനകാര്യ മെമ്മോറാണ്ടത്തോടുംകൂടി പ്രസിദ്ധപ്പെടുത്തുന്നു.

ഡോ. എൻ. കെ. ജയകുമാർ,  
സെക്രട്ടറി.

## 2007-ലെ കേരള വനിതാ കമ്മീഷൻ (ഭേദഗതി) ബിൽ

1991-ലെ കേരള വനിതാ കമ്മീഷൻ ആക്റ്റ് വീണ്ടും ഭേദഗതി

ചെയ്യുന്നതിനുള്ള

ഒരു

ബിൽ

പീഠിക.—2007-ലെ കേരള വനിതാ കമ്മീഷൻ ആക്റ്റ് (1995-ലെ 17) ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അൻപത്തൊന്നാം സംവത്സരത്തിൽ താഴെ പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2007-ലെ കേരള വനിതാ കമ്മീഷൻ (ഭേദഗതി) ആക്റ്റ് എന്ന് പേർ പറയാം.

(2) ഇത് 2007 ജനുവരി 24-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 2-ാം വകുപ്പിന്റെ ഭേദഗതി.—1991-ലെ കേരള വനിതാ കമ്മീഷൻ ആക്റ്റിലെ (1995-ലെ 17) (ഇതിന് ശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 2-ാം വകുപ്പിൽ, (എച്ച്) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(എച്ച് എ) “സെക്രട്ടറി” എന്നാൽ, 12-ാം വകുപ്പ് (1)-ാം ഉപവകുപ്പ് പ്രകാരം നിയമിക്കപ്പെട്ട “കമ്മീഷന്റെ സെക്രട്ടറി” എന്നർത്ഥമാകുന്നു;”

3. 5-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 5-ാം വകുപ്പിലെ (1)-ഉം (2)-ഉം ഉപവകുപ്പുകൾക്ക് പകരം താഴെപ്പറയുന്ന ഉപവകുപ്പുകൾ ചേർക്കേണ്ടതാണ്; അതായത്:—

“(1) ഈ ആക്റ്റിന്റെ ആവശ്യത്തിലേക്കായി സർക്കാർ ഗസറ്റ് വിജ്ഞാപനംവഴി താഴെപ്പറയുന്ന അംഗങ്ങൾ ഉൾപ്പെടുന്ന “കേരള വനിതാ കമ്മീഷൻ” എന്ന പേരിൽ ഒരു കമ്മീഷൻ രൂപവൽക്കരിക്കേണ്ടതാണ്, അതായത്:—

(എ) സ്ത്രീകളുടെ കാര്യങ്ങൾക്കായി അർപ്പണബോധത്തോടെ പ്രവർത്തിക്കുന്നതും സ്ത്രീകളുടെ പ്രശ്നങ്ങൾ കൈകാര്യം ചെയ്യുന്നതിൽ വേണ്ടത്ര അറിവും പരിജ്ഞാനവും ഉള്ളതുമായ ഒരു ചെയർപേഴ്സൺ;

(ബി) നാലിൽ കൂടുതലല്ലാത്ത മറ്റ് അംഗങ്ങൾ, അവരിൽ ഒരാൾ പട്ടികജാതിയിലോ പട്ടികവർഗ്ഗത്തിലോ ഉള്ള ആളായിരിക്കേണ്ടതാണ്;

(സി) കമ്മീഷന്റെ സെക്രട്ടറി-എക്സ്-ഒഫീഷ്യോ അംഗം.

(2) (എ) യും (ബി) യും ഖണ്ഡങ്ങൾ പ്രകാരം സർക്കാർ നിയമിച്ചിട്ടുള്ള അംഗങ്ങൾ വനിതകൾ ആയിരിക്കേണ്ടതാണ്.”

4. 6-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 6-ാം വകുപ്പിൽ,—

(i) (1)-ാം ഉപവകുപ്പിൽ, “ഓരോ അംഗവും” എന്ന വാക്കുകൾക്ക് ശേഷം “എക്സ്-ഒഫീഷ്യോ അംഗം ഒഴികെ” എന്ന വാക്കുകൾ ചേർക്കേണ്ടതാണ്;

(ii) (2)-ാം ഉപവകുപ്പിൽ പ്രാരംഭ ഭാഗത്ത് “ഒരു അംഗം” എന്ന വാക്കുകൾക്ക് ശേഷം “എക്സ്-ഒഫീഷ്യോ അംഗം” ഒഴികെ എന്ന വാക്കുകളും ചിഹ്നങ്ങളും ചേർക്കേണ്ടതാണ്;

(ii) (4)-ാം ഉപവകുപ്പിൽ “അംഗങ്ങൾ” എന്ന പ്രാരംഭ വാക്കിനുശേഷം “എക്സ്-ഒഫീഷ്യോ അംഗം” ഒഴികെ എന്ന വാക്കുകളും ചിഹ്നങ്ങളും ചേർക്കേണ്ടതാണ്.

5. 7-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 7-ാം വകുപ്പിൽ, “രണ്ട്” എന്ന വാക്കിനുപകരം “നാല്” എന്ന വാക്ക് ചേർക്കേണ്ടതാണ്.

6. 11-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 11-ാം വകുപ്പിൽ,—

(i) നിലവിലുള്ള വകുപ്പ് ആ വകുപ്പിന്റെ (1)-ാം ഉപവകുപ്പായി അക്കമിടേണ്ടതും അങ്ങനെ അക്കമിട്ട (1)-ാം ഉപവകുപ്പിൽ “ഏതെങ്കിലും അംഗം” എന്ന പ്രാരംഭ വാക്കുകൾക്ക് ശേഷം “എക്സ്-ഒഫീഷ്യോ അംഗം ഒഴികെ” എന്ന വാക്കുകളും ചിഹ്നങ്ങളും ചേർക്കേണ്ടതുമാണ്.

(ii) അപ്രകാരം അക്കമിട്ട (1)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്: —

“(2) എക്സ്-ഒഫീഷ്യോ അംഗം സർക്കാരിന് താൽപ്പര്യമുള്ളിടത്തോളം കാലം ഉദ്യോഗം വഹിക്കേണ്ടതാണ്.”

7. 12-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 12-ാം വകുപ്പിൽ,—

(i) (1)-ാം ഉപവകുപ്പിലെ, പ്രാരംഭ വാക്യത്തിന് പകരം താഴെപ്പറയുന്ന വാക്യങ്ങൾ ചേർക്കേണ്ടതാണ്; അതായത്: —

“സർക്കാരിന് കമ്മീഷന്റെ സെക്രട്ടറിയെ നിയമിക്കാവുന്നതും അദ്ദേഹം കമ്മീഷന്റെ ചീഫ് എക്സിക്യൂട്ടീവ് ഓഫീസർ ആയിരിക്കുന്നതുമാണ്, സർക്കാരിന് കമ്മീഷനുമായി ആലോചിച്ച് ഈ ആക്റ്റിന്റെ ആവശ്യങ്ങൾക്കായുള്ള അന്വേഷണങ്ങൾ നടത്തുന്നതിന്

ഒരു ഡയറക്ടറെ കൂടി നിയമിക്കാവുന്നതാണ്. ഈ ആക്റ്റിനാൽ നൽകപ്പെടുന്ന ചുമതലകൾ നിർവഹിക്കുന്നതിന് പുറമെ കമ്മീഷൻ നൽകുന്ന അത്തരം നിർദ്ദേശങ്ങൾ സെക്രട്ടറിയും ഡയറക്ടറും നടപ്പിലാക്കേണ്ടതാണ്.”;

(ii) (2)-ാം ഉപവകുപ്പിൽ “സേവനവ്യവസ്ഥകളും” എന്ന വാക്കുകൾക്ക് മുൻപായി “സെക്രട്ടറിയുടെയും” എന്ന വാക്കുകൾ ചേർക്കേണ്ടതാണ്.

8. 13-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 13-ാം വകുപ്പിൽ, “അല്ലെങ്കിൽ ഡയറക്ടറെ സംബന്ധിച്ച്” എന്ന വാക്കുകൾക്ക് പകരം “അല്ലെങ്കിൽ സെക്രട്ടറിയെയോ ഡയറക്ടറെയോ സംബന്ധിച്ച് ” എന്ന വാക്കുകൾ ചേർക്കേണ്ടതാണ്.

9. 21-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 21-ാം വകുപ്പിൽ, “ഡയറക്ടറുടെ ഒപ്പ്” എന്ന വാക്കുകൾക്ക് പകരം “സെക്രട്ടറിയുടെ ഒപ്പ്” എന്ന വാക്കുകൾ ചേർക്കേണ്ടതാണ്.

10. 28-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 28-ാം വകുപ്പിൽ, (എ) ഖണ്ഡത്തിൽ, “ഡയറക്ടറുടെ സേവന വ്യവസ്ഥകൾ” എന്ന വാക്കുകൾക്ക് പകരം “സെക്രട്ടറിയുടെയും ഡയറക്ടറുടെയും സേവന വ്യവസ്ഥകൾ” എന്ന വാക്കുകൾ ചേർക്കേണ്ടതാണ്.

11. നിലവിലുള്ള കമ്മീഷനെ സംബന്ധിച്ച പ്രത്യേക വ്യവസ്ഥ.—(1) പ്രധാന ആക്റ്റിലോ അല്ലെങ്കിൽ മറ്റേതെങ്കിലും നിയമത്തിലോ അല്ലെങ്കിൽ ഏതെങ്കിലും കോടതിയുടെയോ ഏതെങ്കിലും വിധിന്യായത്തിലോ ഡിക്രിയിലോ ഉത്തരവിലോ എന്തുതന്നെ അടങ്ങിയിരുന്നാലും ഈ ആക്റ്റ് പ്രാബല്യത്തിൽ വന്ന തീയതിയിലോ പ്രധാന ആക്റ്റിലെ വ്യവസ്ഥകൾ പ്രകാരം രൂപവൽക്കരിച്ച നിലവിലുള്ള കമ്മീഷനിലെ ചെയർപേഴ്സനും അംഗങ്ങളും ഈ ആക്റ്റിനാൽ അവരവരുടെ ഔദ്യോഗിക സ്ഥാനങ്ങൾ ഒഴിഞ്ഞതായി കരുതപ്പെടേണ്ടതാണ്.

(2) ഈ ആക്റ്റിനാൽ ഔദ്യോഗികസ്ഥാനം ഒഴിയേണ്ടിവന്ന കമ്മീഷനിലെ ചെയർപേഴ്സനും അംഗങ്ങൾക്കും അതതു സംഗതിപോലെ അവർ കമ്മീഷനിലെ ചെയർപേഴ്സനായോ അംഗങ്ങളായോ ഔദ്യോഗിക സ്ഥാനം വഹിച്ചിരുന്ന കാലയളവിലേക്ക് മാത്രം ഓണറേറിയവും ആനുകൂല്യങ്ങളും ലഭിക്കുവാൻ അർഹതയുണ്ടായിരിക്കുന്നതും അവരുടെ അവശേഷിച്ച ഔദ്യോഗിക കാലയളവിലേക്ക് ഓണറേറിയമോ അലവൻസിനോ മറ്റ് ആനുകൂല്യങ്ങൾക്കോ അർഹത ഉണ്ടായിരിക്കുന്നതുമല്ല.

(3) ഈ ആക്റ്റ് പ്രാബല്യത്തിൽ വന്ന തീയതിയിൽ, കമ്മീഷൻ മുൻപാകെ നിലനിന്നിരുന്നതും തീർപ്പാക്കാത്തതുമായ എല്ലാ അന്വേഷണങ്ങളും എൻക്വയറികളും മറ്റ് നടപടിക്രമങ്ങളും ഈ ആക്റ്റ് പ്രകാരം ഭേദഗതി ചെയ്ത പ്രധാന ആക്റ്റ് പ്രകാരം രൂപവൽക്കരിച്ച കമ്മീഷനിലേക്ക് മാറ്റേണ്ടതും ആയത് കമ്മീഷന്റെ മുൻപാകെ ആരംഭിച്ചപോലെ തുടരേണ്ടതുമാണ്.

12. റദ്ദാക്കലും ഒഴിവാക്കലും.—2007-ലെ കേരള വനിതാ കമ്മീഷൻ (ഭേദഗതി) ഓർഡിനൻസ് (2007-ലെ 42) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽ തന്നെയും പ്രസ്തുത ഓർഡിനൻസ് പ്രകാരം ഭേദഗതി ചെയ്യപ്പെട്ട് പ്രധാന ആക്റ്റിൻകീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ ഈ ആക്റ്റിനാൽ ഭേദഗതി ചെയ്ത പ്രകാരമുള്ള പ്രധാന ആക്റ്റ് പ്രകാരം ചെയ്തതോ എടുത്തതോ ആയി കരുതപ്പെടേണ്ടതാണ്.

### ഉദ്ദേശ്യകാരണങ്ങളുടെ വിവരണം

കേരള വനിതാ കമ്മീഷനിൽ ധാരാളം ഹർജികൾ കിട്ടിക്കൊണ്ടിരിക്കുകയും ധാരാളം ഹർജികൾ കെട്ടിക്കിടക്കുകയുമാണ്. കമ്മീഷനിൽ മതിയായ എണ്ണം അംഗങ്ങളുടെ ദൗർലഭ്യംമൂലം, ജില്ലാതലത്തിൽ കമ്മീഷന്റെ സിറ്റിംഗ് നടത്താൻ ജോലിഭാരത്താൽ പര്യാപ്തമാകുന്നില്ല. സ്ത്രീകളുമായി ബന്ധപ്പെട്ട കാര്യത്തിൽ കമ്മീഷന് ഒരു ഫലപ്രദമായ ഇടപെടൽ നടത്താൻവേണ്ടി 9-1-2007-ലെ മന്ത്രിസഭാ യോഗത്തിലെ നടപടികളിൽ കമ്മീഷനിലെ ചെയർപേഴ്സൺ ഉൾപ്പെടെയുള്ള അംഗങ്ങളുടെ എണ്ണം ആറായി വർദ്ധിപ്പിക്കുന്നതിനും അപ്പോൾ കമ്മീഷനിൽ നിലവിലുണ്ടായിരുന്ന അംഗങ്ങളെ ഒഴിവാക്കാനുമുള്ള വ്യവസ്ഥ ചെയ്യുന്നതിന് തീരുമാനിച്ചു. കൂടാതെ കമ്മീഷന്റെ ബഹുവിധമായ പ്രവർത്തനങ്ങൾ പരിഗണിച്ചുകൊണ്ട് കമ്മീഷന്റെ സെക്രട്ടറി കമ്മീഷന്റെ എക്സ്-ഒഫീഷ്യോ അംഗം ആയിരിക്കേണ്ടതാണെന്ന് തീരുമാനിക്കുകയും ചെയ്തു. അതിനാൽ മേൽപ്പറഞ്ഞ നിയമനിർമ്മാണ നിർദ്ദേശങ്ങൾക്ക് പ്രാബല്യം നൽകുന്നതിന് 1991-ലെ കേരള വനിതാകമ്മീഷൻ ആക്റ്റിലെ 2, 5, 6, 7, 11, 12, 13, 21-ഉം, 28-ഉം വകുപ്പുകൾ ഭേദഗതി ചെയ്യേണ്ടത് ആവശ്യമാണ്.

2. കേരള സംസ്ഥാന നിയമസഭാസമ്മേളനത്തിൽ അല്ലാതിരുന്നതിനാലും പ്രസ്തുത നിയമനിർമ്മാണ നിർദ്ദേശങ്ങൾക്ക് ഉടൻ തന്നെ പ്രാബല്യം നൽകേണ്ടതിനാലും 2007-ലെ കേരള വനിതാകമ്മീഷൻ (ഭേദഗതി) ഓർഡിനൻസ് (2007-ലെ 1) 2007 ജനുവരി 24-ാം തീയതി കേരള ഗവർണ്ണർ വിളംബരപ്പെടുത്തുകയും ആയത് 2007 ജനുവരി 24-ാം തീയതിയിലെ 140-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിക്കുകയും ചെയ്തു.

3. 2007-ലെ കേരള വനിതാകമ്മീഷൻ (ഭേദഗതി) ഓർഡിനൻസിനു് (2007-ലെ 1) പകരം കേരള സംസ്ഥാന നിയമസഭയുടെ ഒരു ബിൽ 2007 മാർച്ച് 2-ാം തീയതി ആരംഭിച്ച് 2007 മാർച്ച് 29-ാം തീയതി അവസാനിച്ച കേരള നിയമസഭയുടെ സമ്മേളനത്തിൽ അവതരിപ്പിക്കുന്നതിനും പാസാക്കുന്നതിനും കഴിഞ്ഞില്ല. ആയതിനാൽ 2007-ലെ കേരള വനിതാകമ്മീഷൻ (ഭേദഗതി) ഓർഡിനൻസ് (2007-ലെ 32) 2007 മാർച്ച് 30-ാം തീയതി ഗവർണ്ണർ വിളംബരപ്പെടുത്തുകയും ആയത് 2007 ഏപ്രിൽ 2-ാം തീയതിയിലെ 637-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിക്കുകയും ചെയ്തു.

4. 2007-ലെ കേരള വനിതാകമ്മീഷൻ (ഭേദഗതി) ഓർഡിനൻസിന് (2007-ലെ 32) പകരം കേരള സംസ്ഥാന നിയമസഭയുടെ ഒരു ബിൽ 2007 ജൂൺ 19-ാം തീയതി ആരംഭിച്ച് 2007 ജൂലൈ 26-ാം തീയതി അവസാനിച്ച കേരള നിയമസഭയുടെ സമ്മേളനത്തിൽ അവതരിപ്പിക്കുന്നതിനും പാസാക്കുന്നതിനും കഴിഞ്ഞില്ല. ആയതിനാൽ 2007-ലെ കേരള വനിതാകമ്മീഷൻ ഓർഡിനൻസ് (2007-ലെ 42) 2007 ജൂലൈ 30-ാം തീയതി ഗവർണ്ണർ വിളംബരപ്പെടുത്തുകയും ആയത് 2007 ജൂലൈ 30-ാം തീയതിയിലെ 1402-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിക്കുകയും ചെയ്തു.

5. മേൽപ്പറഞ്ഞ ഓർഡിനൻസിനു പകരം സംസ്ഥാന നിയമസഭയുടെ ഒരു ആക്റ്റ് കൊണ്ടുവരുന്നതിനും വേണ്ടിയുള്ളതാണ് ഈ ബിൽ.

### ധനകാര്യ മെമ്മോറാണ്ടം

1991-ലെ കേരള വനിതാകമ്മീഷൻ ആക്റ്റിലെ (1995-ലെ 17) 6-ാം വകുപ്പിന്റെ (4)-ാം ഉപവകുപ്പ് അംഗങ്ങൾക്ക് നിശ്ചിത ഓണറേറിയവും മറ്റ് ആനുകൂല്യങ്ങളും കൈപ്പറ്റാവുന്നതാണെന്നും നിർണ്ണയിക്കപ്പെടാവുന്ന സേവനവ്യവസ്ഥകളാൽ നിയന്ത്രിക്കപ്പെടാവുന്നതാണെന്നും വ്യവസ്ഥ ചെയ്യുന്നു. എന്നാൽ ഓണറേറിയം നിശ്ചയിക്കുന്നത് ആ ആൾ ഒരു അംഗമായി നിയമിക്കുന്നതിനു മുൻപ് ഏതു പദവിയിൽ കഴിഞ്ഞകാല സേവനം നൽകിയിരുന്നു എന്നത് പരിഗണിക്കാതെ ആയിരിക്കേണ്ടതാണെന്നും വ്യവസ്ഥ ചെയ്യുന്നു. ചെയർപേഴ്സനും മറ്റ് അംഗങ്ങൾക്കും നൽകേണ്ടതായ ഓണറേറിയവും മറ്റ് ആനുകൂല്യങ്ങളും 2003 മേയ് 28-ാം തീയതിയിലെ 903-ാം നമ്പർ അസാധാരണ ഗസറ്റിൽ എസ്. ആർ. ഒ. 472/2003 നമ്പരായി പ്രസിദ്ധീകരിച്ച 16-5-2003-ലെ ജി. ഒ. (പി) 15/2003/എസ്.ഡബ്ല്യു.ഡി. പ്രകാരം നിശ്ചയിച്ചിട്ടുള്ളതാണ്. നിർദ്ദിഷ്ട ബില്ലിന്റെ 5-ാം വകുപ്പ് പ്രകാരം അംഗമായ കമ്മീഷൻ സെക്രട്ടറി (എക്സ്-ഒഫീഷ്യോ) ഉൾപ്പെടെയുള്ള കമ്മീഷനിലെ അംഗങ്ങളുടെ എണ്ണം മൂന്നിൽ നിന്നും ആറായി വർദ്ധിപ്പിച്ചു. അതനുസരിച്ച് ഓണറേറിയത്തിനും മറ്റ് ആനുകൂല്യങ്ങൾക്കും ആവശ്യമായ തുകയും വർദ്ധിപ്പിച്ചിട്ടുണ്ട്. അംഗങ്ങളുടെ എണ്ണം വർദ്ധിപ്പിച്ച കണക്കിൽ അധിക ചെലവ് 9.50 ലക്ഷം രൂപ ആവർത്തനചെലവും 0.50 ലക്ഷം രൂപ അനാവർത്തന ചെലവും വരുന്നതാണ്.

പി. കെ. ശ്രീമതി ടീച്ചർ.